

शान्तिपाठः (संस्कृत)

(चौपाई)

शान्तिजिनं शशिनिर्मलवक्त्रं, शील-गुण-व्रत-संयम-पात्रम् ।
अष्टशतार्चित-लक्षण-गात्रं, नौमि जिनोत्तममम्बुनेत्रम् ॥१॥
पंचमभीप्सित-चक्रधराणां पूजितमिन्द्र-नरेन्द्र-गणैश्च ।
शान्तिकरं गण-शान्तिमभीप्सुः, षोडश-तीर्थकरं प्रणमामि ॥२॥
दिव्य-तरुः सुर-पुष्प-सुवृष्टिर्दुन्दुभिरासन-योजन-घोषौ ।
आतपवारण-चामर-युग्मे, यस्य विभाति च मण्डलतेजः ॥३॥
तं जगदर्चित-शान्ति-जिनेन्द्रं, शान्तिकरं शिरसा प्रणमामि ।
सर्वगणाय तु यच्छतु शान्तिं, मह्यमरं पठते परमां च ॥४॥

(वसन्ततिलका)

येऽभ्यर्चिता मुकुट-कुण्डल-हार-रत्नैः
शक्रादिभिः सुरगणैः स्तुत-पाद-पद्माः ।
ते मे जिनाः प्रवर-वंश-जगत्प्रदीपा-
स्तीर्थकराः सतत-शान्तिकरा भवन्तु ॥५॥

(इन्द्रवज्रा)

संपूजकानां प्रतिपालकानां यतीन्द्र-सामान्य-तपोधनानाम् ।
देशस्य राष्ट्रस्य पुरस्य राज्ञः करोतु शान्तिं भगवज्जिनेन्द्रः ॥६॥

(शार्दूलविक्रीडित)

क्षेमं सर्वप्रजानां प्रभवतु बलवान्धार्मिको भूमिपालः,
काले काले च सम्यग्वर्षतु मघवा व्याधयो यान्तु नाशम् ।
दुर्भिक्षं चौर-मारी क्षणमपि जगतां मा स्म भूज्जीवलोके,
जैनेन्द्रं धर्मचक्रं प्रभवतु सततं, सर्व-सौख्य-प्रदायी ॥७॥

(अनुष्टुप)

प्रध्वस्त-घाति-कर्माणः केवलज्ञान-भास्कराः ।
कुर्वन्तु जगतां शान्तिं वृषभाद्या जिनेश्वराः ॥८॥

(प्रथमं करणं चरणं द्रव्यं नमः)

(मन्दाक्रान्ता)

शास्त्राभ्यासो जिनपति-नुतिः संगतिः सर्वदायैः,
सद्वृत्तानां गुण-गण-कथा दोष-वादे च मौनम् ।
सर्वस्यापि प्रिय-हित-वचो भावना चात्मतत्त्वे,
संपद्यन्तां मम भव-भवे यावदेतेऽपवर्गः ॥९॥

(आर्या)

तव पादौ मम हृदये मम हृदयं तवपदद्वये लीनम् ।
तिष्ठतु जिनेन्द्र! तावद्यावन्निर्वाण-संप्राप्तिः ॥१०॥

(गाथा)

अक्खर-पयत्थ-हीणं, मत्ता-हीणं च जं मए भणियं ।
तं खमउ णाणदेव य, मज्झ वि दुक्ख-क्खयं दितु ॥११॥
दुक्ख-खओ कम्म-खओ, समाहिमरणं च बोहि-लाहो य ।
मम होउ जगद-बंधव तव जिणवर चरण सरणेण ॥१२॥
(नौ बार णमोकार मंत्र का जाप करें।)

(क्षमापना)

(अनुष्टुप)

ज्ञानतोऽज्ञानतो वाऽपि शास्त्रोक्तं न कृतं मया ।
तत्सर्वं पूर्णमेवास्तु तत्प्रसादाज्जिनेश्वर ॥१॥
आह्वाननं नैव जानामि नैव जानामि पूजनम् ।
विसर्जनं नैव जानामि क्षमस्व परमेश्वर ॥२॥
मन्त्र-हीनं क्रिया-हीनं द्रव्य-हीनं तथैव च ।
तत्सर्वं क्षम्यतां देव रक्ष-रक्ष जिनेश्वर ॥३॥
मंगलं भगवान् वीरो मंगलं गौतमो गणी ।
मंगलं कुन्दकुन्दार्यो, जैन धर्मोऽस्तु मंगलम् ॥४॥
सर्व-मंगल-मांगल्यं सर्वकल्याणकारकं ।
प्रधानं सर्वधर्माणां जैनं जयतु शासनम् ॥५॥